



Boripallurin West Hercules skal bora tveir brunnar í Føroyum í ár

Oljuboring í 2014: Størsta íløgan nakrantíð í Føroyum

Jan Müller

01.01.2014 - 13:32

Oljan.fo

Lagt er upp til eitt sera virkið, spennandi og áhugavert vinnuár í 2014, tá norski oljurisin Statoil sum fyrstøðufelag fer at bora ikki færri enn tveir leitibrunnar.

Hesar báðar oljuboringarnar í 2014 á føroyska landgrunninum verða størsta einstaka verkætlanin og íløgan nakrantíð í føroyskari vinnusøgu.

Talan er um eina samlaða íløgu uppá millum 1,5 og 2 mia. kr. og fer tað at síggjast aftur í nógvum virkseimi bæði á sjógvi og landi og fer at leggja eftir seg hundradtals mió. kr. til føroyska samfelagið.

Ein leystlig útrokning, sum oljan.fo hevur gjørt, vísir, at tað beinleiðis fara at koma inn í føroyska búskapin millum 200 og 300 mió. kr. frá leitivirkseminum næsta ár. Aftrat hesum koma so aðrar óbeinleiðis inntøkur.

Inntøkurnar koma fyrst og fremst frá teimum sáttmálunum, sum Statoil hevur gjørt og fer at gera við eitt nú føroyskar veitarar. Enn vita vit bert um onkrar einstakar, men uttan iva fara vit fyrst í nýggja árinum at frætta meira um nýggjar sáttmálar við føroyskar veitarar. Her er talan um bæði inntøkur og arbeiðspláss.

Aftrat hesum koma skattainntøkur frá meira enn 300 fólkkum, sum skulu arbeiða umborð á boripalli og við boringini á landi.

Tað verður ein av tungvektarunum í borivinnuni, pallurin West Hercules, sum fer at bora brunnarnar inni á landgrunninum og úti í Hetlandsrennuni, tætt upp at bretskum øki.

Hetta er fyrstu ferð, síðani oljuleitingin byrjaði fyrri umleið 13 árum síðani, at sama oljufelag er fyrstøðufelag fyrri tveir brunnar sama ár.

Statoil hevur virksemin í 34 londum, og stórt leitivirksemin fer fram í heimshøpi. Statoil er tað felagið, sum fann mest olju í 2013. Rúni M. Hansen, ið millum annað hevur ábyrgd av virkseminum í Føroyum, segði við oljan.fo fyrr í ár, at tey vænta at bora líka nógvar brunnar í 2014 sum í 2013, tað vil siga umleið 50 sokallaðar leitibrunnar.

Sjálvt um váðin er stórur, so fer felagið undir hesa verkætlan við góðum treysti, og so má tíðin vísa, hvat spyrst burturúr. Men Statoil, sum seinastu árin hevur økt munandi um leiklut sín sum eitt altjóða oljufelag, ið arbeiðir í flestu heimspørtum, hevur so Føroyar sum eitt av sínum kjarnuøkjum.

Seinastu árin hevur felagið sett nærum heimsmet í at finna olju og gass, bæði í Norðsjónum, í Kanada, í Brasil og í Afrika. Nú er so túrurin komin til grannalandið og gomlu brøðratjóðina Føroyar.

Brunnarnir, sum Statoil borar í Føroyum næsta ár, eru nr. 8 og 9. Fyrstu loyvini vórðu latin í 2000 og fyrstu brunnarnir boraðir í 2001.